

КОМИСИЈА ЗА ХАРТИИ ОД ВРЕДНОСТ НА РЕПУБЛИКА СЕВЕРНА МАКЕДОНИЈА

Врз основа на член 438 точка 9 и член 427 став (1) од Законот за финансиски инструменти („Службен весник на Република Северна Македонија“ бр. 66/2024 и 188/2025) и член 114 став (7) од Законот за проспекти и обврски за транспарентност за издавачите на хартии од вредност („Службен весник на Република Северна Македонија“ бр. 64/2024 и 188/2025), Комисијата за хартии од вредност на Република Северна Македонија, на седницата одржана на 12.3.2026 година, донесе

ПРАВИЛНИК ЗА ОФИЦИЈАЛЕН РЕГИСТАР НА РЕГУЛИРАНИ ИНФОРМАЦИИ

I - Општи одредби

Член 1

Со овој Правилник се пропишуваат формата и содржината, како и начинот на доставување на регулираните информации и минималните стандарди што треба да се почитуваат при објавувањето на регулираните информации во Официјалниот регистар на регулирани информации (во понатамошниот текст: Официјален регистар или Регистар).

II - Форма и содржина на Официјалниот регистар на регулирани информации

Член 2

(1) Регулираните информации што се доставуваат се изготвуваат во содржина пропишана со Законот за проспекти и обврски за транспарентност за издавачите на хартии од вредност (во понатамошниот текст: Закон за проспекти и транспарентност), Глава X од Законот за финансиски инструменти и подзаконските акти со кои се уредуваат регулираните информации.

(2) Регулираните информации што се доставуваат до Официјалниот регистар во воведниот дел задолжително содржат:

1. назив на издавачот на кој се однесуваат регулираните информации;
2. единствен матичен број на издавачот;
3. вид извештај, податок или информација, односно ознака што го идентификува извештајот, податокот, односно информацијата;
4. датум и време на доставување на извештајот, податокот, односно информацијата до Регистарот;
5. датум или период за кој се однесува извештајот, податокот или информацијата;
6. големина на издавачот во согласност со класификацијата на трговците;
7. сектор на кој му припаѓа издавачот според Националната класификација на дејности од Државниот завод за статистика;
8. главна дејност на издавачот според Националната класификација на дејности од Државниот завод за статистика;
9. матична земја.

(3) Исправките и/или дополнувањата на регулираните информации што се доставуваат во Регистарот, покрај податоците од став (2) на овој член задолжително ги содржат и следниве податоци во воведниот дел:

1. напомена дека станува збор за исправка и/или дополнување на регулираната информација;
2. посочување на регулираната информација на која се однесува исправката и/или дополнувањето (вид регулирана информација, наслов на регулираната информација и датум на објава на регулираната информација на која се однесува исправката и/или дополнувањето) и
3. краток опис на исправката и/или дополнувањето на регулираната информација.

Информации што се доставуваат во Регистарот

Член 3

Издавачите се должни во Регистарот да ги доставуваат следниве регулирани информации:

1. Периодични извештаи
 - 1.1. Годишен извештај (во согласност со член 73 од Законот за проспекти и транспарентност)
 - 1.2. Полугодишен извештај (во согласност со член 79 од Законот за проспекти и транспарентност)
 - 1.3. Извештај за плаќања кон јавниот сектор (во согласност со член 84 од Законот за проспекти и транспарентност)
2. Тековни информации
 - 2.1. Универзален документ за регистрација (во согласност со член 36 став 20 точка 2 од Законот за проспекти и транспарентност)
 - 2.2. Известување за промена на бројот на акции со право на глас и за новиот вкупен број акции со право на глас и за вредноста на основната главнина (во согласност со член 95 од Законот за проспекти и транспарентност)
 - 2.3. Известување за промени на правата од хартиите од вредност (во согласност со член 111 од Законот за проспекти и транспарентност)
 - 2.4. Известување за значајни учества (во согласност со член 105 од Законот за проспекти и транспарентност)
 - 2.5. Известување за стекнување или отуѓување на сопствени акции (во согласност со член 94 од Законот за проспекти и транспарентност)
 - 2.6. Известување во врска со одржување собрание на акционери (во согласност со член 109 став 3 точка 1 од Законот за проспекти и транспарентност)
 - 2.7. Известување за донесена одлука за исплата на дивиденда и за исплатена дивиденда (во согласност со член 109 став 3 точка 5 од Законот за проспекти и транспарентност)
 - 2.8. Известување за емисија на нови акции (во согласност со член 109 став 3 точка 5 од Законот за проспекти и транспарентност)
 - 2.9. Известување за права во врска со распределба, запишување или конверзија на акциите или откажување од тие права (во согласност со член 109 став 3 точка 5 од Законот за проспекти и транспарентност)
 - 2.10. Известување за емисија на должнички хартии од вредност (во согласност со член 110 од Законот за проспекти и транспарентност)
 - 2.11. Внатрешни информации (во согласност со член 376 став 1 од Законот за финансиски инструменти)
 - 2.12. Одложување на објавувањето на внатрешни информации (во согласност со член 377 од Законот за финансиски инструменти)
3. Други информации

3.1. Известување во врска со неусвоен годишен извештај од собрание на акционери (во согласност со член 72 став 2 од Законот за проспекти и транспарентност)

3.2. Дополнителни информации што издавачите што не се основани во Република Северна Македонија се должни да ги објават во согласност со законите на нивната матична земја или прописите на финансискиот пазар на нивната матична земја на која неговите хартии од вредност се примени за тргување (во согласност со член 118 од Законот за проспекти и транспарентност)

3.3. Информации што се објавуваат по барање од Комисијата (во согласност со член 119 став 1 точка 2 од Законот за проспекти и транспарентност)

3.4. Други информации

III – Доставување регулирани информации

Лица овластени за потпишување на регулираните информации

Член 4

(1) Регулираните информации што се доставуваат во Регистарот треба да се потпишани со квалификуван дигитален сертификат од страна на лицето/лицата што се запишани во Централниот регистар како лица овластени да го застапуваат и претставуваат издавачот.

(2) Издавачот може за потпишување на регулираните информации да овласти друго лице што не е запишано во Централниот регистар како овластено лице да го застапува и претставува друштвото.

(3) Овластувањето од став (2) на овој член не може да се даде за информациите и извештаите од член 72 до член 85 од Законот за проспекти и транспарентност.

(4) Во случаите од став (2) на овој член, издавачот е должен на Комисијата за надзор на пазарот на капитал (во понатамошниот текст: Комисијата), односно на субјектот што добил одобрение од Комисијата за водење Официјален регистар на регулирани информации (во понатамошниот текст: Управител на Регистарот), во зависност од тоа кој субјект го води Регистарот, да ѝ/му достави полномоштво од лицата овластени за застапување и претставување на друштвото. Полномоштвото задолжително содржи име и презиме на ополномоштено лице, информација дека е ополномоштено за потпишување на регулирани информации со квалификуван дигитален сертификат и список на регулирани информации за кои лицето е ополномоштено да ги потпишува.

(5) Издавач што има седиште надвор од Република Северна Македонија е должен истовремено со полномоштвото од став (4) на овој член до Комисијата, односно до Управителот на Регистарот да достави извод од надлежен регистар што содржи список на физички лица овластени да го застапуваат издавачот. Документацијата издадена од странска држава задолжително се доставува со апостил и со нотарски заверен превод на македонски јазик од страна на овластен судски преведувач.

(6) Издавачот од став 2 на овој член е должен без одлагање да достави до Комисијата, односно до Управителот на Регистарот известување за промена на овластениот претставник на издавачот за потпишување на регулираните информации, а известувањето треба да биде потпишано со квалификуван дигитален сертификат од страна на физички лица овластени да го претставуваат издавачот.

(7) Издавачот одговара за точноста и вистинитоста на податоците за лицата што се ополномоштени за потпишување на регулирани информации.

Лица овластени за објавување на регулираните информации

Член 5

(1) Издавачот ги доставува регулираните информации потпишани со квалификуван дигитален сертификат до Комисијата, односно до Управителот на Регистарот, во зависност од тоа кој субјект го води Регистарот, преку овластено лице.

(2) Издавачот е должен да има најмалку едно овластено лице за доставување на регулираните информации.

(3) За да добие овластување за доставување регулирани информации до Регистарот, издавачот е должен да достави до Комисијата, односно до Управителот на Регистарот пополнет образец - барање за регистрирање на овластено лице за доставување регулирани информации. Образецот - барање треба да биде потпишан со квалификуван дигитален сертификат од страна на лицата овластени да го застапуваат и претставуваат издавачот.

(4) Издавач што има седиште надвор од Република Северна Македонија е должен истовремено со барањето од став (3) на овој член до Комисијата, односно до Управителот на Регистарот да достави извод од надлежен регистар што содржи список на физички лица овластени да го застапуваат издавачот. Документацијата издадена од странска држава задолжително се доставува со апостил и со нотарски заверен превод на македонски јазик од страна на овластен судски преведувач.

(5) Издавачот е должен без одлагање да достави до Комисијата, односно до Управителот на Регистарот известување за промена на овластеното лице за доставување регулирани информации, а известувањето треба да биде потпишано со квалификуван дигитален сертификат од страна на физички лица овластени да го претставуваат издавачот.

(6) Издавачот одговара за точноста и вистинитоста на податоците за лицето овластено за доставување регулирани информации во Регистарот.

(7) Образецот - барање за регистрирање на овластено лице за доставување регулирани информации во Регистарот, Комисијата го објавува на својата интернет-страница.

Пристап до Регистарот

Член 6

Регистрирањето, пристапот, најавувањето и објавувањето информации во Регистарот се уредува со Упатството за водење на Регистарот, кое го донесува и објавува на својата интернет-страница Комисијата, односно Управителот на Регистарот, во зависност од тоа кој субјект го води Регистарот.

Начин на објавување на регулирани информации

Член 7

(1) При доставување регулирани информации до Регистарот, издавачот е должен да ја избере соодветната категорија од видот регулирани информации што се објавуваат и да напише наслов на документот што поблиску ја дефинира содржината на соодветните регулирани информации што се доставуваат.

(2) При доставувањето измени и/или дополнувања на регулираните информации во Регистарот, издавачот е должен да ја избере истата категорија што ја избрал при првото објавување на регулираните информации на кои се однесува измената и/или дополнувањето, а во името на датотеката што ја наведува содржината на соодветните регулирани информации, задолжително е да се наведе дека станува збор за измена и/или дополнување на регулираните информации.

(3) Издавачот е должен да ги достави регулираните информации во Регистарот во машински читлив формат во согласност со ставовите (4) и (5) на овој член.

(4) Машински читлив формат значи формат на датотека структуриран така што софтверските апликации може лесно да идентификуваат, препознаваат и извлекуваат специфични податоци, вклучително и поединечни изјави за факти и нивната внатрешна структура.

(5) Финансиските извештаи се доставуваат во Регистарот во XML-формат, а другите извештаи се доставуваат во Регистарот во PDF-формат.

(6) Регулираните информации се сметаат за доставени кога испраќачот ќе добие потврда за прием од системот, која содржи печат со ознака на времето и датумот на прием на информацијата во Регистарот.

(7) Во случај на неможност за доставување на регулираните информации поради недостапност на техничкиот дел од системот за известување на Регистарот или поради техничка неможност за доставување од страна на издавачот, издавачот е должен електронски да ги достави регулираните информации потпишани со квалификуван дигитален сертификат до Комисијата и до Управителот на Регистарот. Издавачот е должен да даде објаснување за неможноста за доставување на регулираните информации во Регистарот.

(8) Во случајот од став (7) на овој член издавачот е должен веднаш штом ќе се создадат услови да ги достави регулираните информации во Регистарот.

Преодни и завршни одредби

Член 8

Овој Правилник влегува во сила 8 дена од денот на објавувањето во „Службен весник на Република Северна Македонија“, а ќе се применува со денот на воспоставување на Официјалниот регистар на регулирани информации.

Број 01-256/1
12 март 2026 година
Скопје

Комисија за хартии од вредност
на Република Северна Македонија
Претседател,
м-р **Бујаре Абаз**, с.р.